

ЁСЦЬ ЖАДАННЕ — БУДЗЕ І РАБОТА!

(Заканчэнне.
Пачатак
на 1-й стар. «МС».)

Нагадаем, што пры складанні падобнага спіса ўлічваюцца такія паказчыкі, як узровень зарэгістраванага беспрацоўя, доля беспрацоўных, якія шукаюць работу больш за год, каэфіцыент напружанасці на рынку працы, тэмпы росту колькасці занятых і некаторыя іншыя.

Самая напружаная сітуацыя на рынку працы да пачатку гэтага года, паўторымся, склалася ў Мінскай і Віцебскай абласцях. Так, у Мінскай вобласці праблемныя аказаліся дзевяць раёнаў з дваццаці двух: Бярэзінскі, Вілейскі, Капыльскі, Крупскі, Лагойскі, Маладзечанскі, Мядзельскі, Пухавіцкі і Слуцкі.

Падобная сітуацыя і на Віцебшчыне: таксама дзевяць, мякка кажучы, не зусім паспяховых у гэтым плане раёнаў — Бешанковіцкі, Глыбоцкі, Гарадоцкі, Мёрскі, Пастаўскі, Расонскі, Сенненскі, Талачынскі і Шаркаўшчынскі.

У Брэскай і Гомельскай абласцях налічваецца па тры праблемных раёны. Гэта Бярозаўскі, Іванаўскі і Лунінецкі (Брэстчына) і Добрушскі, Рагачоўскі і Хойніцкі раёны (Гомельшчына).

Не зусім звычайная сітуацыя склалася ў Магілёў-



Фота Аляксандра КІШЧУКА

скай вобласці, дзе разам з Дрыбінскім і Круглянскім раёнамі ў пералік трапіў горад Бабруйск з насельніцтвам 217 тысяч чалавек (дарэчы, ужо другі раз запар). Ну, а менш за ўсё праблем з працаўладкаваннем адчуваюць жыхары Гродзеншчыны, дзе ў пералік трапілі толькі Зэльвенскі і Свіслацкі раёны.

У цэлым узровень зарэгістраванага беспрацоўя па стане на 1 кастрычніка 2019 года склаў 0,3 % ад колькасці рабочай сілы. Але гэтая лічба датычыцца толькі тых, хто стаў на ўлік у службе занятасці. Так, па звестках Міністэр-

ства працы і сацабароны, усяго за студзень—кастрычнік мінулага года ў органы па працы, занятасці і сацыяльнай абароне па садзейнічанне ў працаўладкаванні звярнулася 158,8 тысячы беларусаў. З іх у якасці беспрацоўных былі зарэгістраваныя толькі 80,4 тысячы чалавек. Разам з тымі, хто ўжо стаяў на ўліку на 1 студзеня 2019 года, у працаўладкаванні, па афіцыйных звестках, мелі патрэбу 175,7 тысячы чалавек, з іх 92,9 тысячы беспрацоўных.

У той жа час калі разлічваць узровень беспрацоўя ў адпаведнасці з метадало-

гіяй Міжнароднай арганізацыі працы, то ён у Беларусі па стане на другую палову 2019 года склаў 4,4 % ад колькасці рабочай сілы. Такія звесткі прыводзіць Белстат, які раз на квартал выбарачна абследае хатнія гаспадаркі. Пры гэтым беспрацоўнымі лічацца людзі, якія ў перыяд правядзення абследавання не мелі работы і займаліся яе пошукамі, звяртаючыся ў дзяржаўную або камерцыйную службу занятасці, у СМІ ці інтэрнэт або непасрэдна да адміністрацый прадпрыемстваў, работадаўцаў і г. д., выкарыстоўваючы асабістыя сувязі, або

здзяйснялі крокі да арганізацыі ўласнай справы. І яшчэ адна ўмова павінна быць выканана для таго, каб чалавека можна было лічыць беспрацоўным: ён павінен быць гатовы прыступіць да работы на працягу тыдня. Такім чынам, у якасці беспрацоўных таксама можна ўлічваць пенсіянераў і студэнтаў дзённых аддзяленняў.

У пастанове ўрада № 921 ад 27.12.2019, у якой у якасці дадатку і быў апублікаваны пералік тэрыторый, дзе прысутнічае напружаная сітуацыя на рынку працы, таксама змешчаны план дзеянняў на 2020 год па стварэнні ўмоў для развіцця эканомікі.

У прыватнасці, там згадваецца падрыхтоўка законапраекта, паводле якога будуць павышаны памеры сацыяльных выплат для беспрацоўных грамадзян, што жывуць на тэрыторыях з гэтага пераліку, а таксама для беспрацоўных беларусаў, старэйшых за 50 гадоў. Акрамя таго, плануецца ўзяць пад асаблівы кантроль работу па садзейнічанні занятасці насельніцтва на такіх тэрыторыях і штоквартальна аналізаваць яе эфектыўнасць. У прыватнасці, сярод мер, якія дапамагаюць зняць напружанне ў сферы занятасці, спецыялісты на-

зваюць садзейнічанне перасяленню беспрацоўных і членаў іх сем'яў на новае месца жыхарства і работы з давааннем наймальнікам жылля, прафесійную падрыхтоўку і перападрыхтоўку беспрацоўных, арганізацыю аплатных грамадскіх работ, садзейнічанне ў арганізацыі прадпрымальніцкай дзейнасці беспрацоўных.

Паводле звестак Мінпрацы і сацабароны, усяго ў Беларусі ў лістападзе 2019 года было прынята на работу 50 276 чалавек, звольнена — 56 944. Сувядомыя прынятыя і звольненыя работнікі склалі 88,3 % (гэтыя звесткі не ўлічваюць мікраарганізацыі і малыя арганізацыі без ведамаснай падпарадкаванасці).

Варта таксама адзначыць, што пачынаючы з 2007 года працуе Агульнарэспубліканскі банк вакансій, размешчаны на партале Дзяржаўнай службы занятасці, які актыўна выкарыстоўваецца ўсімі ахвотнымі. Так, у студзені—лістападзе мінулага года на ім зафіксавана 15,2 мільёна наведванняў.

Святлана БУСЬКО.

ПОПЫТ НА РУКІ...

У Віцебскай вобласці, як і ва ўсёй краіне, няма праблемы знайсці сабе работу. Ёсць вялікі попыт на рабочых, працаўнікоў сельскай гаспадаркі, кіроўцаў.

Зразумела, стварэнне новых рабочых месцаў — адзін з лакаматываў развіцця эканомікі. Гэта і падаткі, і магчымасць спыніць адток высокакваліфікаваных спецыялістаў. За кошт стварэння новых вытворчасцяў і прадпрыемстваў за 2016—2018 гады вобласць перавыканала заданне па працаўладкаваных больш чым на тры тысячы чалавек.

Летась дапамаглі знайсці работу 6,5 тысячы чалавек, за бягучую пяцігодку — 32 тысячам.

Дарэчы, цікавы «дысананс» па тэме стварэння новых рабочых месцаў. У інтэрнэце актыўна абмяркоўваюць запалкавую тэму: і сумуюць, і жартуюць на конт закрыцця з-за стратнасці вытворчасці запалак у Пінску. І манапалістам часова стане славуці барысаўскі вытворца. Але нядоўга, бо на Віцебшчыне з'явіцца канкурэнт. Інвестар з Аб'яднаных Арабскіх Эміратаў плануе толькі на першым этапе рэалізацыі праекта ўкласці тры мільёны долараў у выраб запалак у Паставах. Выгадныя ўкладанні, бо працаваць можна ў рамках ільгот свабоднай эканамічнай зоны «Віцебск». Каля трыццаці чалавек атрымаюць рабочыя месцы. Плануецца ў асноўным экспартаваць тавар у краіны афрыканскага кантынента.

Дарэчы, нядаўна ў зоне зарэгістраваны 49-ы рэзідэнт. Як паведаміў кіраўнік адміністрацыі СЭЗ «Віцебск» Міхаіл СКУРАТ, навічок — з айчынным капіталам — прыватнае будаўнічае ўнітарнае прадпрыемства «Лінія зносу», якое будзе рэалізоўваць інвестыцыйны праект па зборы і перапрацоўцы другасных матэрыяльных рэсурсаў з на-

ступным выкарыстаннем іх у будаўнічай галіне. Пад размяшчэнне вытворчасці абрана пляцоўка ў Оршы.

Рэалізацыя гэтага інвестыцыйнага праекта будзе спрыяць выкананню праграмы сацыяльна-эканамічнага развіцця Аршанскага раёна да 2023 года (у рамках Указа Прэзідэнта Рэспублікі Беларусь № 506).



Фота Аляксандра КІШЧУКА

І ўсё больш ёсць прыкладаў адкрыцця там унікальных прадпрыемстваў. Для стварэння ўмоў фарміравання лагістычнага патэнцыялу і павышэння транзітнай прывабнасці вобласці ў гарадскім пасёлку Балбасава працуе адзін з найбуйнейшых у краіне аўтамабільных тэрміналаў «Брэмна-Орша». І яго пазтапае развіццё з будаўніцтвам і пашырэннем маштабаў дзейнасці вельмі актыўна працягваецца.

Ён стане адным з найбуйнейшых у Еўропе.

У Аршанскім раёне пачаў працаваць і цэх перапрацоўкі соі. А з прыцягненнем тэхналогій адной з ізраільскіх кампаній гарантавана паспяховым будзе функцыянаванне свінарэпрадуктара на пяць тысяч галоў свінаматак паблізу вёскі Гараны. Аналагічны — у Лёзненскім раёне...

Што датычыцца ўплыву на эканоміку і рынак працы малага і сярэдняга бізнесу, то ён забяспечвае чацвёртую частку бюджэту. Яго ўнёсак у сацыяльна-эканамічнае развіццё вобласці няўхільна расце. Сёння на тэрыторыі вобласці працуе больш за 31 тысячу суб'ектаў прадпрымальніцтва. Іх колькасць летась вырасла на тысячу. Пачалі дзейнасць каля 280 новых малых арганізацый і каля 20 вытворчасцяў, дзе створана амаль 1400 новых рабочых месцаў.

У Прыдзвінні ўжо нямала прыкладаў, калі ствараюцца вытворчасці, якія даюць магчымасць актыўней развівацца прадпрыемствам. Напрыклад, на «Віцебскіх дыванах» арганізавалі ўласную вытворчасць поліпрапіленавых нітак. Прадпрыемствам «Віцебскэнерга» ўведзены ў эксплуатацыю цэх замарозкі ягад, агародніны і грыбоў. Рэалізоўваецца праект па замарозцы бульбы Талачынскім кансервавым заводам. Датэрмінова здадзены Віцебскай бройлернай птушкафабрыкай зернесушыльны комплекс з ёмістасцямі для захоўвання ў прыгранічным з Расіяй гарадскім пасёлку Сураж.

Кіраўнікам райвыканкамаў губернатар Мікалай Шарснёў паставіў задачу: асабіста браць удзел у прыцягненні інвестараў, а значыць, у стварэнні новых рабочых месцаў, якія будуць адпавядаць патрэбам часу. Адпаведны і клопат старшынь райсаветаў.

Аляксандр ПУКШАНСКІ.

ЗВЯЗДА